



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

வியாழக்கிழமை 22.01.2026



ஒடுநர் !

அவர் பார்க்க வேண்டியது இரண்டே வேலைகள். ஆண்டின் தொடக்கத்தில் அரசின் உரையை, சட்ட மன்றத்துக்கு வந்து வாசிப்பது ஒன்று. அரசின் சட்டங்களுக்கு ஒப்புதல் வழங்குவது என்பது இரண்டு. இந்த இரண்டையும் செய்யாதவர், செய்ய மனமில்லாதவர் ஆளுநராக ஏன் இருக்க வேண்டும்? இருந்து, தமிழ்நாட்டு மக்களின் கழுத்தை ஏன் அறுக்க வேண்டும்?

சட்டமன்றம் ஓராண்டில் கூடும் முதலாவது கூட்டத் தொடரின் முதலாவது நாளில் ஆளுநர்கள் உரையாற்ற வேண்டும் என்பது பிரிட்டிஷ் ஆட்சி காலத்து சடங்கு. அது இன்றும் தொடர்ந்து கொண்டு இருக்கிறது. அரசின் கொள்கை அறிக்கையை, அரசு தயாரித்துத் தரும். அதனை ஆளுநரானவர், அவையில் வாசிக்க வேண்டும். அவ்வளவு தான். ஆனால் அதனை ஏதோ பெரிய மரியாதையாக நினைத்துக் கொண்டு அழிச்சாட்டியம் செய்து வருகிறார் ஆர்.என்.ரவி.

2022 ஆம் ஆண்டு மட்டும் அரசின் உரையை முழுமையாக ஆர்.என்.ரவி வாசித்தார். 2023 ஆம் ஆண்டு உரையில் சுயமரியாதை, பெரியார், அம்பேத்கர், கலைஞர், மகளிர் முன்னேற்றம், மதச்சார்பின்மை ஆகிய சொற்களை அவர் வாசிக்கவில்லை. மாறாக சில சொற்களைச் சேர்த்து வாசித்தார். 'அரசு கொடுத்த உரையில் இருப்பதுதான் அவைக்குறிப்பில் ஏறும்' என்ற தீர்மானத்தை முதலமைச்சர் கொண்டு வந்து நிறைவேற்றியதும், தேசிய கீதம் ஒலிக்கும் போதே அதற்கு மரியாதை செலுத்தாமல் வெளியேறினார் ரவி.

2024 ஆம் ஆண்டு அவைக்கு வந்தார். அவரது உரையை அவர் வாசிக்கவில்லை. தமிழ் உரையை அவைத்தலைவர் அப்பாவு வாசித்தார். 'தொடக்கத்தில் தேசிய கீதம் பாட வேண்டும்' என்று புதுக்கரடி விட்டார் ரவி. இதே காரணத்தத்தான் 2025 ஆம் ஆண்டும் சொன்னார். உரையை வாசிக்காமல் அவையை விட்டு வெளியேறினார். இப்போதும் நேற்றைய தினம் உரையை வாசிக்காமல் அவையை விட்டு வெளியேறி இருக்கிறார்.

அவையின் தொடக்கத்தில் தமிழ்த்தாய் வாழ்த்துப் பாடுவதும், இறுதியாக தேசிய கீதம் பாடுவதும் தான் தமிழ்நாட்டு மரபு. அதை விடுத்து, எடுத்தவுடன் தேசிய கீதம் பாட வேண்டும் என்பது ரவியின் முரண்டு ஆகும். ரவி எத்தனை தடவை சொன்னாலும் இந்த மரபு மாறாது. மாற்ற முடியாது. மாற்ற மாட்டார்கள் என்பதை அவரும் அறிவார். அப்படி இருக்கும் போது, கிண்டியிலேயே அவர் இருக்க வேண்டியது தானே? எதற்காக அவர் கோட்டை வரைக்கும் வந்து பெட்ரோலை வீணடிக்க வேண்டும்? மீடியாக்களுக்கு பிரேக்கிங் கொடுக்கும் மேனியாவாக இது இருக்கலாம்?

அறிக்கையை அவரே தயாரித்து வருகிறார். அவ்வளவும் அபத்தம். தமிழ்நாட்டைக் கொச்சைப்படுத்தும் அறிக்கை. ரத்தவோட்டம் முழுக்கவே தமிழ்நாட்டுக்கு எதிரான கெட்ட ரத்தம் ஒடுபவரால்தான் அப்படி ஒரு அறிக்கையை வெளியிட முடியும். 'தமிழ்நாடு முன்னேறுகிறதே' என்ற வயிற்றெரிச்சலில் வாயிலும் வயிற்றிலும் அடித்துக் கொள்ளும் சிலரால் சுற்றி வளைக்கப்பட்டு இருக்கிறார் ஆர்.என்.ரவி என்பது அவர் வெளியிட அறிக்கையில் இருந்தே தெரிகிறது.

தமிழ்நாட்டு மக்கள் வரிப்பணத்தில் ஊதியம் வாங்கி, தினந்தோறும் ஊரைச் சுற்றிக் கொண்டு, யாரோ போட்டுக் கொடுத்த மேடையில் போய் அமர்ந்து கொண்டு, தமிழ்நாட்டையும், தமிழ்நாட்டு விழுமியங்களையும் அசிங்கப்படுத்துவதே தனது வேலையாக வைத்துக் கொண்டு இருக்கிறார் ஆர்.என்.ரவி.

தமிழ்நாட்டின் மக்களுக்குத் தேவையான சட்டங்களுக்கு எல்லாம் கையெழுத்துப் போடாமல் ஊறுகாய் பானையில் போட்டு ஊற வைத்து வருகிறவர் இவர் என்பதை நாடும் நாட்டு மக்களும் அறிவார்கள். ஆன்லைன் ரம்மியைத் தடை செய்யும் சட்டத்தையே நிறுத்தி வைத்தவர் என்பதும், ஆன்லைன் ரம்மி நிறுவனங்களைச் சேர்ந்தவர்களை தனது மாளிகைக்கு அவர் வரவழைத்துப் பார்த்தார் என்பதும் நாட்டு மக்கள் அறிந்தது ஆகும். இவரது செயல்பாடுகள் அரசியல் சட்டத்துக்கு முரணானது என்று நாம் மட்டும் சொல்லவில்லை, உச்சநீதிமன்றமே சொல்லி இருக்கிறது.

எத்தனை தடவை உச்சநீதிமன்ற நீதிபதிகளால் தலையில் ஓங்கிக் கொட்டப்பட்டுள்ளார் ரவி என்பது அவருக்குத் தெரியாது. ஒவ்வொரு முறையும் அவரை நாக்கை பிடுங்குவதைப் போல உச்சநீதிமன்றம் கேள்விகள் கேட்கிறது. ஆனாலும் அது அவருக்கு உறைக்கவில்லை. உணர்வில்லை. தன்னைத் திருத்திக்கொள்ள முன் வரவில்லை. அவர் நிறுத்தி வைத்த சட்டங்களை விடுவித்தது உச்சநீதிமன்றம். அதன் பிறகும் எப்படி அவரால் கிண்டியில் வாழ முடிகிறது என்று தெரியவில்லை.

தமிழ்நாடு அனைத்து வகையிலும் முன்னேறி வருகிறது. பொருளாதார வளர்ச்சியையும், தொழில் முதலீடுகளையும், கல்வி வளர்ச்சியையும் சமூக வளர்ச்சியையும் அவரால் சகித்துக் கொள்ள முடியவில்லை. அதனால்தான் உண்ட வீட்டுக்கு ரெண்டடம் செய்து கொண்டு இருக்கிறார். உள்ளுக்குள் உட்கார்ந்து ஓட்டையைப் போட்டுக் கொண்டு இருக்கிறார். அவதூறுகளைப் பரப்பி வருகிறார். முன்பாவது அவரது பதவிக்கு மரியாதை தரப்பட்டு வந்தது. இப்போது அதனையும் இழந்து நிற்கிறார்.

சட்டமன்றத்தை விட்டு ஓடும் இந்த ஒடுநர், தமிழ்நாட்டை விட்டு ஓடும் நாள் எந்நாளோ?

கழகத் தலைவர் மு.க.ஸ்டாலின் முன்னிலையில் அ.தி.மு.க. முன்னாள் அமைச்சர் ஆர்.வைத்திலிங்கம் கழகத்தில் இணைந்தார்!



கழகத் தலைவரும், முதலமைச்சருமான மு.க.ஸ்டாலின் அவர்கள் முன்னிலையில் நேற்று (21.1.2026) சென்னை, அண்ணா அறிவாலயத்தில் முன்னாள் அமைச்சர் இரா. வைத்திலிங்கம் அவர்கள் தன்னை திராவிட முன்னேற்றக் கழகத்தில் இணைத்துக் கொண்டார். இந்நிகழ்வின் போது, துணை முதலமைச்சர் உதயநிதி ஸ்டாலின், நகராட்சி நிர்வாகத் துறை அமைச்சர் கே.என். நேரு, பொதுப்பணித் துறை அமைச்சர் எ.வ. வேலு, உயர்கல்வித் துறை அமைச்சர் முனைவர் கோவி. செழியன், நாடாளுமன்ற உறுப்பினர்கள் தயாநிதி மாறன், முரசொலி, சட்டமன்ற உறுப்பினர்கள் வி.செந்தில்பாலாஜி, துரை சந்திரசேகர், பூண்டி கலைவாணன், என். அசோக் குமார், கழக செய்தி தொடர்பு தலைவர் டி.கே.எஸ். இளங்கோவன் மற்றும் கழக நிர்வாகிகள் உடனிருந்தனர்.

கழகத் தலைவர் – முதல்வர் மு.க. ஸ்டாலின் முன்னிலையில்

அ.தி.மு.க. முன்னாள் அமைச்சர் ஆர்.வைத்திலிங்கம் கழகத்தில் இணைந்தார் !

சட்டமன்ற உறுப்பினர் பதவியை ராஜினாமா செய்தார்!

சென்னை, ஜன.22-தி.மு.க. தலைவரும், தமிழக முதல்வருமான மு.க.ஸ்டாலின் அவர்கள் முன்னிலையில் நேற்று (ஜன.21) காலை அ.தி.மு.க. முன்னாள் அமைச்சர் ஆர்.வைத்திலிங்கம் தி.மு.க.வில் இணைந்தார்.

முன்னதாக, ஓரத்தநாடு தொகுதி எம்.எல்.ஏ..வாக இருந்த அவர் தனது எம்.எல்.ஏ.. பதவியை ராஜினாமா செய்தார். சட்டப் பேரவைக்குச் சென்று சபாநாயகர் அப்பாவு விடம் தனது ராஜினாமா கடிதத்தை வழங்கினார்.

பின்னர் சென்னை அண்ணா அறிவாலயத் துக்குச் சென்று முதல்வர் மு.க.ஸ்டாலின் அவர்கள் முன்னிலையில் தி.மு.க.வில் தன்னை இணைத்துக் கொண்டார்.

4 முறை எம்.எல்.ஏ., வைத்திலிங்கம் 4 முறை ஓரத்தநாடு எம்.எல்.ஏ..வாக இருந்தவர். அ.தி.மு.க. ஆட்சியில் அமைச்சராகவும் இருந்

துள்ளார். அ.தி.மு.க. உட்கட்சி பூசலின் விளைவாக பன்னீர்செல்வம் ஆரம்பித்த அ.தி.மு.க. தொண்டர் உரிமை மீட்புக் குழுவில் வைத்திலிங்கம் இருந்தார். ஓபிஎஸ்ஸின் தீவிர ஆதரவாளராகவே அவர் பார்க்கப்பட்டவர்.

இந்நிலையில் கட்சித் தாவல் தடை சட்டத்தின்படி எம்.எல்.ஏ..வாக இருப்பவர் இன்னொரு கட்சியில் சேரக்கூடாது என்பதால் ஓரத்தநாடு எம்.எல்.ஏ.. பதவியை ராஜினாமா செய்துவிட்டு அவர் தி.மு.க.வில் இணைந்துள்ளார்.

அவரது ஆதரவாளர்கள் மனோஜ் பாண்டியன் ஆலங்குளம் எம்.எல்.ஏ.. பதவியை ராஜினாமா செய்துவிட்டு தி.மு.க.வில் இணைந்தார். அதேபோல் மருது அழகுராஜ், முன்னாள் எம்.எல்.ஏ.. சுப்புரத்தினம் ஆகியோரும் தி.மு.க.வில் இணைந்தனர் என்பது நினைவுகூரத்தக்கது.

தி.மு.க.வில் இணைந்தது ஏன்?
தி.மு.க. வில் இணைந்த பின்னர்

செய்தியாளர்களை சந்தித்த வைத்திலிங்கம். "எட்பாடி பழனிசாமி தலைமையில் அ.தி.மு.க. செயல்பாடுகள் உகந்ததாக இல்லை. அ.தி.மு.க. சுதந்திரமாக செயல்படவில்லை. சர்வாதிகாரமாக செயல்படுகிறது.

அ.தி.மு.க.வில் சேருமாறு தனிப்பட்ட முறையில் எனக்கு அழைப்பு வந்தது. நான் அங்கு தனியாக இணைய விருப்பமில்லை. பிரிந்தவர்கள் ஒன்றாக சேர வேண்டும் என்ற நோக்கில் நான் அ.தி.மு.க.வுக்குச் செல்லவில்லை.

அதேபோல், கூட்டணி தொடர்பான முடிவில் ஓ.பன்னீர்செல்வம் தாமதம் செய்ததால் தி.மு.க.வில் இணைந்துள்ளேன்.

ஆனால், தமிழக முதல்வர் ஸ்டாலினை மக்கள் போற்றுகிறார்கள். எல்லாருடைய தேவைகளையும் பூர்த்தி செய்து மக்கள் மனதில் உள்ளார் மு.க.ஸ்டாலின். அதனால் அண்ணா தொடங்கிய தாய் கழகத்தில் இணைந்துள்ளேன். இவ்வாறு அவர் பேட்டியளித்தார்.

'லிடில் பிளவர்' பள்ளி நூற்றாண்டு விழா - முதல்வர் உரை ! ... முதல் பக்கத் தொடர்ச்சி

நேர்வாக, அந்த மாணவிக்காக நிதி விடுவித்து, அமெரிக்கா செல்ல உதவினோம்.

லிட்டில் பிளவர் பள்ளியில்

படித்து சாதனை படைத்த பெண்!

அதுமட்டுமல்ல, அவரின் பிறந்தநாள் அன்றைக்கு, அவரது வீட்டிற்கே சென்று சர்ப்ரைஸ் கொடுத்தோம். கொளத்தூரில் தான் அவர்கள் வீடு. எனக்குத் தெரியாது - நான் கொளத்தூர் எம்.எல்.ஏ கிளையாது - அப்போது ஆயிரம் விளக்குத் தொகுதி எம்.எல்.ஏ. அந்த பெனோ ஐஃபிள் தான் பின்னாளில், ஒரு பெரிய சாதனையைப் படைத்திருந்தார்கள். உங்களில் பலர் கேள்விப்பட்டிருக்கலாம். இந்தியாவிலேயே, I.F.S. -ஆக தேர்வான முதல் பார்வையற்ற மாற்றுத்திறனாளி உங்கள் பள்ளியில் படித்த சீனியர்தான்.

என்னுடைய மனைவி கூட ஒரு புத்தகம் எழுதியிருக்கிறார்கள், 'அவரும் நானும்' என்று ஒரு தொடர். அதில் கூட இதைப் பற்றி விரிவாக எழுதியிருக்கிறார்கள்.

இப்படி, பல்லாயிரம் சிறப்புக் குழந்தைகளின் வாழ்க்கையில், இந்த சிறுமலர் பள்ளி ஒளியேற்றி வைத்திருக்கிறது. I.C.M. அருட்கன்னியரின் கருணையால், 1926-ஆம் ஆண்டு 3 மாணவர்களின் ஊன்றப்பட்ட சிறிய விதை, இன்றைக்கு இவ்வளவு பெரிய ஆலமரமாக, பலருக்கு நிழல் தந்து கொண்டிருக்கிறது.

நூற்றாண்டு காணும் இந்த வேளையில், இந்தப் பள்ளியை தொடங்கிய பெல்ஜியம் நாட்டு அருட்சகோதரிகளை நன்றியுடன் நினைத்து பார்க்கிறேன்.

மாற்றுத் திறனாளிகள் மட்டுமல்லாமல், இளம் பெண்களின் வாழ்வாதாரத் திற்காகவும் தொழில் முனைவோர் பட்டறை, தடுப்பு மற்றும் புனர்வாழ்வு மையங்களையும் அமைத்து, சமூகத்திற்கு பெரும் தொண்டாற்றி வருகிறீர்கள். மேலும், வீட்டு வேலை தொழிலாளர்கள் நலன், புலம்பெயர் தொழிலாளர்கள் நலன், ஒடுக்கப்பட்ட மக்களின் உரிமை

களை மீட்டெடுத்தல் உள்ளிட்ட பல பணிகளையும், தொடர்ந்து செய்துகொண்டுவரும் LFC-குழுவினருக்கு என்னுடைய பாராட்டுக்களையும், வாழ்த்துகளையும் நான் தெரிவித்துக் கொள்கிறேன். தன்னலமற்ற உங்களின் இந்த சேவை இன்னும் பல நூறு ஆண்டுகள் தொடர வேண்டும்.

மாணவர்களின் மேல்படிப்புக்கு

அரசு அனைத்தும் செய்து கொடுக்கும்!

இங்கு படிக்கின்ற மாணவர்களுக்கு நான் சொல்வது, இப்போது எப்படி தன்னம்பிக்கையுடன் படிக்கிறீர்களோ, இதே உறுதியுடன் நீங்கள் மேற்படிப்பையும் படித்து முடிக்க வேண்டும். உங்களுக்குத் தேவையான எல்லாவற்றையும் செய்து கொடுக்கக் கூடிய அரசும், முதலமைச்சரும் தமிழ்நாட்டில் இருக்கிறார்கள் என்று மறந்துவிடாதீர்கள். எது வந்தாலும், நாங்கள் இருக்கிறோம் - தொடர்ந்து படிபுங்கள்.

ஏற்கனவே, மாற்றுத்திறனாளிகளுக்கான கல்வி உதவித்தொகையை நம்முடைய திராவிட மாடல் ஆட்சியில் இருமடங்காக உயர்த்தி அறிவித்திருக்கிறோம். பிஎச்.டி படிக்கும் 50 மாற்றுத்திறனாளி மாணவர்களுக்கு தலா ஒரு இலட்சம் ரூபாய் உதவித்தொகை அறிவித்திருக்கிறோம். நீங்கள், போட்டித் தேர்வுகளில் வெற்றி பெற உணவு மற்றும் தங்கும் விடுதி வசதியுடன் சிறப்பு பயிற்சி அளிக்கிறோம்.

ஆட்டிசத்தால் பாதிக்கப்பட்டவர்களுக்கு மாதம்தோறும் 2 ஆயிரம் ரூபாய் பராமரிப்புத் தொகை வழங்கப்படுகிறது. நம்முடைய அரசு தரும் ஆதரவால், பாராலிம்பிக்ஸ், ஆசிய விளையாட்டுப் போட்டிகள் என்று பல உலகத் தொடர்களிலும் தமிழ்நாட்டைச் சேர்ந்த மாற்றுத்திறனாளி வீரர்கள் சாதனை மேல் சாதனை படைத்துக்கொண்டு இருக்கிறார்கள்.

மாறியப்பன் தங்கவேலு, துளசிமதி

முருகேசன், மணிஷா ராமதாஸ், நித்யஸ்ரீ இப்படி பல ரோல்மடால்கள் உருவாக்கிக் கொண்டு வருகிறார்கள். இதெல்லாம் உங்களுக்கு ஒரு இன்ஸ்பிரேஷனாக இருக்க வேண்டும். அண்மையில் கூட, தமிழ்நாட்டில் உள்ள 13 ஆயிரத்திற்கும் அதிகமான உள்ளாட்சி அமைப்புகளிலும், மாற்றுத்திறனாளி பிரதிநிதிகள் இடம்பெற இட ஒதுக்கீட்டுச் சட்டம் நிறைவேற்றி, இந்தியாவிலேயே எந்த மாநிலத்திலும் செய்யாத சாதனையை நம்முடைய ஆட்சி செய்திருக்கிறது.

பள்ளியின் நூற்றாண்டு விழாவில்

உங்கள் அனைவரையும் வாழ்த்துகிறேன்!

லிட்டில் பிளவர் மாணவர்கள் போலவே, தமிழ்நாடு முழுவதும் இருக்கும் மாற்றுத்திறனாளி மாணவர்களும் ஏதாவது ஒரு துறையில், Achieve செய்ய வேண்டும். சாதனை படைக்க வேண்டும். அதற்காகத்தான், உங்கள் பள்ளியின் நூற்றாண்டு விழாவில் இதையெல்லாம் நான் சொல்கிறேன். கல்வியறிவோடு, தன்னம்பிக்கையையும், ஒழுக்கத்தையும், அன்பையும், விடாமுயற்சியையும் போதிக்கும் - லிட்டில் பிளவர் பள்ளியின் ஆசிரியர்கள் அனைவருக்கும் இந்த வேளையில் என்னுடைய பாராட்டுகளை நான் தெரிவித்துக் கொள்ள விரும்புகிறேன்.

நீங்கள் இல்லாமல் இந்த நூற்றாண்டு சாதனை சாத்தியம் இல்லை. லிட்டில் பிளவர் சாதனைகள், மேலும் மேலும் தொடரும்! பன்மடங்கு பெருகட்டும்! உங்களோடு எனக்கு இருக்கும் இந்த பாச உறவும், என்றும் தொடரும்! நாம் எல்லோரும் சேர்ந்து 'வெல்வோம் ஒன்றாக' என்று கூறி விடைபெறுகிறேன். நன்றி, வணக்கம்!

இவ்வாறு முதல்வர் மு.க.ஸ்டாலின் அவர்கள் உரையாற்றினார்.